

## Linji Gwida

---

dwar il-valutazzjoni komparattiva tal-prattiki tad-diversità, inklużi l-politiki dwar id-diversità u d-differenza fil-pagi bejn il-ġeneri, skont id-Direttiva 2013/36/UE u d-Direttiva (UE) 2019/2034

# 1. Obbligi ta' konformità u ta' rapportar

---

## Status ta' dawn il-Linji Gwida

1. Dan id-dokument jinkludi Linji Gwida maħruġin skont l-Artikolu 16 tar-Regolament (UE) Nru 1093/2010<sup>1</sup>. Skont l-Artikolu 16(3) tar-Regolament (UE) Nru 1093/2010, l-awtoritajiet kompetenti u l-istituzzjonijiet finanzjarji jridu jagħmlu kull sforz biex jikkonformaw mal-Linji Gwida.
2. Il-Linji Gwida jistabbilixxu l-fehma tal-EBA dwar prattiki superviżorji xierqa fi ħdan is-Sistema Ewropea ta' Superviżjoni Finanzjarja jew dwar kif id-dritt tal-UE għandu jiġi applikat f'qasam partikolari. L-awtoritajiet kompetenti kif definiti fl-Artikolu 4(2) tar-Regolament (UE) Nru 1093/2010 li għalihom japplikaw il-Linji Gwida (LG) għandhom jikkonformaw billi jinkorporawhom fil-prattiki tagħhom kif xieraq (eż. billi jemendaw il-qafas legali jew il-proċessi superviżorji tagħhom), inkluż fejn il-LG huma diretti primarjament lejn l-istituzzjonijiet.

## Rekwiżiti tar-rapportar

3. Skont l-Artikolu 16(3) tar-Regolament (UE) Nru 1093/2010, l-awtoritajiet kompetenti jridu jinnotifikaw lill-EBA dwar jekk jikkonformawx jew għandhomx il-ħsieb li jikkonformaw ma' dawn il-Linji Gwida, jew inkella bir-raġunijiet għan-nuqqas ta' konformità, sa 27.05.2024. Fin-nuqqas ta' kwalunkwe notifika sa din l-iskadenza, l-awtoritajiet kompetenti se jiġu kkunsidrati mill-EBA bħala mhux konformi. In-notifiki għandhom jintbagħtu billi tiġi sottomessa l-formola disponibbli fuq is-sit web tal-EBA bir-referenza "EBA/GL/2023/08". In-notifiki għandhom jiġu sottomessi minn persuni b'awtorità xierqa biex jirrapportaw il-konformità f'isem l-awtoritajiet kompetenti tagħhom. Kwalunkwe bidla fl-istatus ta' konformità trid tiġi rrapportata wkoll lill-EBA.
4. In-notifiki se jiġu ppubblikati fuq is-sit web tal-EBA, f'konformità mal-Artikolu 16(3).

---

<sup>1</sup> Ir-Regolament (UE) Nru 1093/2010 tal-Parlament Ewropew u tal-Kunsill tal-24 ta' Novembru 2010 li jistabbilixxi Awtorità Superviżorja Ewropea (Awtorità Bankarja Ewropea) u li jemenda d-Deċiżjoni Nru 716/2009/KE u jħassar id-Deċiżjoni tal-Kummissjoni 2009/78/KE (ĠU L 331, 15.12.2010, p. 12).

# Sugġett, kamp ta' applikazzjoni u definizzjonijiet

---

## Sugġett

5. Dawn il-LG jispeċifikaw, għall-finijiet tal-valutazzjoni komparattiva armonizzata tal-prattiki tad-diversità f'konformità mal-Artikolu 91(11) tad-Direttiva 2013/36/UE u l-Artikolu 26 tad-Direttiva (UE) 2019/2034, l-informazzjoni li għandha tiġi pprovduta mill-istituzzjonijiet u mid-ditti ta' investiment, sakemm dawn ma jkunux żgħar u mhux interkonnessi, lill-awtoritajiet kompetenti u mill-awtoritajiet kompetenti lill-EBA għall-valutazzjoni komparattiva tal-prattiki tad-diversità, inkluża l-informazzjoni divulgata f'konformità mal-Artikolu 435(2)(c) tar-Regolament (UE) Nru 575/2013 u skont l-Artikolu 48 tar-Regolament (UE) 2019/2033.
6. Dawn il-LG jispeċifikaw ukoll għall-finijiet tal-valutazzjoni komparattiva armonizzata tad-differenza fil-pagi bejn il-ġeneri fil-livell tal-korp ta' ġestjoni, l-informazzjoni li għandha tiġi pprovduta mill-istituzzjonijiet u mid-ditti ta' investiment, sakemm ma jkunux żgħar u mhux interkonnessi, lill-awtoritajiet kompetenti f'konformità mal-Artikolu 75(1) tad-Direttiva 2013/36/UE u l-Artikolu 34(1) tad-Direttiva (UE) 2019/2034 u mill-awtoritajiet kompetenti lill-EBA.

## Kamp ta' applikazzjoni

7. Il-LG japplikaw fir-rigward tal-informazzjoni li l-awtoritajiet kompetenti għandhom jiġbru mill-istituzzjonijiet u d-ditti ta' investiment fuq bażi individwali dwar il-prattiki tad-diversità fil-livell tal-korp ta' ġestjoni, inkluża l-kompożizzjoni tal-korp ta' ġestjoni, il-politiki dwar id-diversità u d-differenza fil-pagi bejn il-ġeneri fil-livell tal-korp ta' ġestjoni u jissottomettuha lill-EBA għall-finijiet tal-pubblikazzjoni ta' dik l-informazzjoni fil-livell tal-Unjoni u pajjiż b'pajjiż.
8. Il-LG japplikaw fuq bażi individwali kif stabbilit fl-Artikoli 6 sa 10 tar-Regolament (UE) Nru 575/2013 u fl-Artikoli 5 u 6 tar-Regolament (UE) 2019/2033.

## Destinatarji

9. Dawn il-LG huma indirizzati lill-awtoritajiet kompetenti kif imsemmi fl-Artikolu 4(2), il-punti (i) u (viii) tar-Regolament (UE) Nru 1093/2010 u lill-istituzzjonijiet finanzjarji kif definiti fl-Artikolu 4(1) tar-Regolament (UE) Nru 1093/2010 li huma istituzzjonijiet kif definiti fl-Artikolu 4(1)(3) tar-Regolament (UE) 575/2013, wara li jitqiesu ditti ta' investiment soġġetti għall-Artikoli 1(2) jew (5) tar-Regolament (UE) 2019/2033 (kull referenza għall-istituzzjonijiet

għandha tinftiehem li tinkludi tali ditti ta' investiment), u lil ditti ta' investiment kif definit fil-punt (1) tal-Artikolu 4(1) tad-Direttiva (UE) 2014/65, sakemm ma jkunux żgħar u mhux interkonnessi kif speċifikat fl-Artikolu 12(1) tar-Regolament (UE) 2019/2033 u għaldaqstant soġġetti għad-dispożizzjonijiet dwar il-governanza interna, it-trasparenza, it-trattament tar-riskji u r-remunerazzjoni skont il-Kapitolu 2, it-Taqsima 2 tad-Direttiva (UE) 2019/2034 u b'mod partikolari l-Artikoli 25 u 34 tagħha.

## Definizzjonijiet

10. It-termini użati u definiti fid-Direttiva 2013/36/UE, ir-Regolament (UE) Nru 575/2013 u d-Direttiva (UE) 2019/2034 u r-Regolament (UE) 2019/2033 u l-“Linji Gwida Kongunti EBA-ESMA dwar il-valutazzjoni tal-idoneità tal-membri tal-korp ta' ġestjoni u tad-detenturi ta' funzjonijiet ewlenin skont id-Direttiva 2013/36/UE u skont id-Direttiva 2014/65/UE”<sup>2</sup>, għandhom l-istess tifsira f'dawn il-LG, sakemm ma jiġux ipprovduti definizzjonijiet speċifiċi għal dawn il-LG f'din it-taqsima.

|                          |                                                                                                                                                                                                                                                                                                                                                                                                                                                                                                                                                                                                                                                                |
|--------------------------|----------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------|
| Direttur Eżekuttiv       | tfisser membru tal-korp ta' ġestjoni fil-funzjoni manigerjali tiegħu u tinkludi l-persuni li effettivament imexxu n-negozju tal-istituzzjoni jew tad-ditta ta' investiment.                                                                                                                                                                                                                                                                                                                                                                                                                                                                                    |
| Direttur mhux eżekuttiv  | tfisser pożizzjoni bħala membru tal-korp ta' ġestjoni fil-funzjoni superviżorja li fiha persuna tkun responsabbli mis-sorveljanza u l-monitoraġġ tat-tehid ta' deċiżjonijiet mill-manigment mingħajr ma jkollha dmirijiet eżekuttivi fi ħdan il-korp ta' ġestjoni.                                                                                                                                                                                                                                                                                                                                                                                             |
| Istituzzjoni sinifikanti | tfisser istituzzjonijiet imsemmija fl-Artikolu 131 tad-Direttiva 2013/36/UE (istituzzjonijiet globali sistemikament importanti (G-SIIs), u istituzzjonijiet sistemikament importanti oħra (O-SIIs)), u, kif xieraq, istituzzjonijiet oħra ddeterminati mill-awtorità kompetenti jew mil-liġi nazzjonali, abbażi ta' valutazzjoni tad-daqs u l-organizzazzjoni interna tal-istituzzjonijiet, u n-natura, il-kamp ta' applikazzjoni u l-kumplessità tal-attivitajiet tagħhom li jridu jimplimentaw kumitat ta' nominazzjoni skont l-Artikolu 88(2) jew kumitat għar-remunerazzjoni skont l-Artikolu 95 ta' din id-Direttiva kif implimentat mil-liġi nazzjonali. |
| Mhux binarju             | tfisser, għall-ġeneru ta' persuna, kwalunkwe identità tal-ġeneru li ma tkunx raġel jew mara.                                                                                                                                                                                                                                                                                                                                                                                                                                                                                                                                                                   |

<sup>2</sup> EBA/GL/2017/12.

|                               |                                                                                                                                                                                                                                                                          |
|-------------------------------|--------------------------------------------------------------------------------------------------------------------------------------------------------------------------------------------------------------------------------------------------------------------------|
| President                     | tfisser il-president tal-korp ta' ġestjoni fil-funzjoni superviżorja tiegħu ta' istituzzjoni skont l-Artikolu 88 tad-Direttiva 2013/36/UE, li ma jwettaq l-ebda funzjoni eżekuttiva fl-istituzzjoni jew fid-ditta ta' investiment ikkonċernata.                          |
| Provenjenza ġeografika        | tfisser, għal dan l-eżerċizzju, regjuni fejn persuna tkun għexet jew kisbet sfond edukattiv jew professjonali li b'kolloxx ikopri perjodu ta' żmien ta' mill-inqas tliet snin.                                                                                           |
| Rappreżentant tal-impjegati   | tfisser membru tal-korp ta' ġestjoni fil-funzjoni superviżorja tiegħu li huwa elett mill-persunal tal-istituzzjoni jew tad-ditta ta' investiment skont il-liġi nazzjonali applikabbli.                                                                                   |
| Sfond professjonali           | tfisser esperjenza migbura minn membru tal-korp ta' ġestjoni billi jwettaq attivitajiet okkupazzjonali, kemm jekk huma bi ħlas kif ukoll jekk le, li jkopru perjodu ta' żmien ta' mill-inqas tliet snin qabel ma jkun ha l-pożizzjoni attwali.                           |
| Uffiċjal kap eżekuttiv (CEO). | tfisser il-persuna li hija responsabbli mill-ġestjoni u mit-tmexxija tal-attivitajiet kummerċjali ġenerali ta' istituzzjoni jew ta' ditta ta' investiment u għandha tinkludi, għal dan l-eżerċizzju, il-president tal-korp ta' ġestjoni fil-funzjoni manigerjali tiegħu. |

## Implimentazzjoni

### Data ta' applikazzjoni

11. Dawn il-LG japplikaw minn 27.06.2024.

## 2. Linji Gwida

---

### 1. Kampjun ta' istituzzjonijiet u ditti ta' investiment li għandhom jiġu inklużi fl-eżerċizzju ta' valutazzjoni komparattiva tad-diversità

12. L-awtoritajiet kompetenti għandhom jiġbru u jissottomettu lill-EBA *data* dwar il-prattiki tad-diversità, inkluż dwar il-politiki dwar id-diversità u d-differenza fil-pagi bejn il-ġeneri fil-livell tal-korp ta' ġestjoni għal kampjun rappreżentattiv ta' istituzzjonijiet u ditti ta' investiment fi ħdan l-Istat Membru fuq bażi individwali kif speċifikat fl-annessi ppubblikati separatament.
13. Il-kampjun għandu jikkonsisti f'istituzzjonijiet soġġetti għad-Direttiva 2013/36/UE u ditti ta' investiment li jew huma soġġetti għar-rekwiżiti dwar il-governanza skont l-Artikolu 91 tad-Direttiva 2013/36/UE, f'konformità mal-Artikolu 1(2) jew (5) tar-Regolament (UE) 2019/2033 (Klassi 1), jew soġġetti għall-Artikolu 26 tad-Direttiva (UE) 2019/2034 (Klassi 2). Il-kampjun jista' jinkludi aktar minn istituzzjoni waħda jew ditta ta' investiment waħda fi ħdan grupp, b'mod partikolari, meta jkunu jinsabu fi Stati Membri differenti. L-awtoritajiet kompetenti ma għandhomx iżidu d-ditti ta' investiment mal-kampjun meta jkunu pprovdew awtorizzazzjoni lid-ditta ta' investiment ġestita minn persuna fiżika waħda skont l-Artikolu 9(6) tad-Direttiva 2014/65/UE.
14. L-EBA se tavviċina lill-awtoritajiet kompetenti fi żmien xieraq qabel kull eżerċizzju ta' ġbir tad-*data* u se tipprovdi aktar informazzjoni dwar kif għandu jiġi ddeterminat il-kampjun ta' istituzzjonijiet u ditti ta' investiment li għalihom għandha tingabar id-*data*. Wara t-talba, l-awtoritajiet kompetenti għandhom jinfurmaw lill-EBA dwar il-lista ta' istituzzjonijiet u ditti ta' investiment li beħsiebhom jinkludu fl-eżerċizzju ta' valutazzjoni komparattiva tal-prattiki tad-diversità, fl-iskeda ta' żmien mogħtija mill-EBA.
15. L-awtoritajiet kompetenti għandhom jinfurmaw lill-istituzzjonijiet u lid-ditti ta' investiment li jiffurmaw parti mill-kampjun fi żmien xieraq qabel il-ġbir tad-*data*, u mill-inqas tliet xhur qabel ma tintalab is-sottomissjoni tad-*data*.

### 2. Sottomissjoni ta' *data* tal-valutazzjoni komparattiva tal-prattiki tad-diversità

16. L-istituzzjonijiet u d-ditti ta' investiment għandhom jiżguraw li jkunu kapaċi jipprovdu informazzjoni dwar il-prattiki tad-diversità, inklużi l-politiki dwar id-diversità u d-differenza fil-pagi bejn il-ġeneri fil-livell tal-korp ta' ġestjoni, kif speċifikat f'dawn il-LG, lill-awtorità kompetenti.

17. L-istituzzjonijiet u d-ditti ta' investiment li jkunu ntgħażlu biex jiformaw parti mill-kampjun għandhom jissottomettu *d-data* mitluba fuq bażi individwali lill-awtorità kompetenti sat-30 ta' April kull tliet snin, li jibdew mill-2025 b'*data* ta' referenza tal-31 ta' Diċembru 2024.
18. L-awtoritajiet kompetenti għandhom jissottomettu lill-EBA *d-data* pprovduta mill-istituzzjonijiet u mid-ditti ta' investiment f'konformità mal-paragrafu 17, sal-15 ta' Ġunju wara li jiżguraw il-kompletezza, il-korrettezza u l-plawżibbiltà tal-informazzjoni.

### 3. Rekwiżiti għar-rapportar tal-valutazzjoni komparattiva tad-diversità

19. L-istituzzjonijiet ta' kreditu u d-ditti ta' investiment għandhom jissottomettu l-informazzjoni msemmija f'dawn il-LG fil-formati u r-rappreżentazzjonijiet tal-iskambju tad-*data* speċifikati mill-awtoritajiet kompetenti, filwaqt li jirrispettaw id-definizzjoni tal-punt tad-*data* inkluża fil-mudell tal-punt tad-*data*, kif ukoll l-ispeċifikazzjonijiet li ġejjin:
  - a. informazzjoni li mhux meħtieġa jew mhux applikabbli ma għandhiex tiġi inkluża f'sottomissjoni ta' *data*;
  - b. valuri numeriċi għandhom jiġu sottomessi bħala fatti skont dan li ġej:
    - i. punti tad-*data* bit-tip ta' *data* "monetarja" għandhom jiġu rapportati bl-użu ta' preċiżjoni minima ekwivalenti għal miljuni ta' unitajiet;
    - ii. punti tad-*data* bit-tip ta' *data* "perċentwal" għandhom jiġu espressi għal kull unità bi preċiżjoni minima ekwivalenti għal erba' punti deċimali;
    - iii. punti tad-*data* bit-tip ta' *data* "numru sħiħ" għandhom jiġu rapportati mingħajr deċimali u bi preċiżjoni ekwivalenti għal unitajiet.
20. Id-*data* sottomessa mill-istituzzjonijiet ta' kreditu u mid-ditti ta' investiment għandha tkun assoċjata mal-informazzjoni li ġejja:
  - a. id-*data* ta' referenza u l-perjodu ta' referenza tar-rapportar;
  - b. il-munita tar-rapportar; u
  - c. l-identifikatur tal-istituzzjoni tar-rapportar.

### 4. Speċifikazzjonijiet ġenerali għas-sottomissjoni ta' *data* tal-valutazzjoni komparattiva tal-prattiki tad-diversità

21. Id-*data* ta' referenza għad-*data* dwar il-prattiki tad-diversità, inkluża l-politika dwar id-diversità għandha tkun l-aħħar tas-sena kalendarja li għaliha għandha tiġi pprovduta *d-data*. L-

informazzjoni pprovduta dwar il-kompożizzjoni tal-korp ta' ġestjoni u l-politiki implimentati għandha tirrifletti s-sitwazzjoni fid-data ta' referenza.

22. L-informazzjoni finanzjarja għandha tiġi sottomessa bl-użu ta' ċifri fi tmiem is-sena finanzjarja f'EUR. Meta l-ligijiet nazzjonali jippermettu lill-istituzzjonijiet ta' kreditu jew lid-ditti ta' investiment jirrapportaw l-informazzjoni finanzjarja tagħhom abbażi ta' tmiem is-sena finanzjarja tagħhom, li tiddevja mit-tmiem tas-sena kalendarja, l-aħħar tmiem is-sena finanzjarja disponibbli għandu jittqies bħala d-data ta' referenza għall-informazzjoni finanzjarja li għandha tiġi pprovduta, inkluża l-informazzjoni dwar id-differenza fil-pagi bejn il-ġeneri. Meta tali *data* tiġi divulgata f'munita oħra għajr l-EUR, ir-rata tal-kambju użata mill-Kummissjoni Ewropea għall-programmazzjoni finanzjarja u l-baġit għal Diċembru tas-sena rrapportata għandhom jintużaw għall-konverżjoni ta' ċifri li għandhom jiġu rrapportati<sup>3</sup>.
23. F'hafna każijiet, tiġi definita l-firxa possibbli ta' *data* tal-input. Meta t-twegiba korretta ma tkunx fil-firxa definita ta' valuri definiti, l-istituzzjoni jew id-ditta ta' investiment għandha tagħzel it-twegiba li tirrifletti l-aħjar is-sitwazzjoni jew, meta dan ma jkunx possibbli, tħalli l-ispazju vojt, tikkuntattja lill-awtorità kompetenti u tipprovi spjegazzjonijiet. L-awtorità kompetenti għandha tibgħat din l-informazzjoni lill-EBA.

## 5. Speċifikazzjoni tas-sistema ta' governanza li għandha tiġi pprovduta

24. L-istituzzjonijiet u d-ditti ta' investiment għandhom jindikaw is-sistema ta' governanza tagħhom. Għal dan l-eżerċizzju, id-differenzjazzjoni għandha tkun limitata jew għal sistema ta' bord unifikat (sistema ta' saff wieħed) jew għal sistema ta' bord doppju (sistema ta' żewġ saffi). Is-sistemi ibridi għandhom jiġu allokat i għal dawn is-sistemi kif indikat fil-punti (a) u (b) hawn taħt, indipendentement mill-eżistenza ta' bordijiet eżekuttivi addizzjonali, kumitati tal-awditjar, għar-remunerazzjoni jew ta' nominazzjoni, jew mill-fatt li ċerti deċiżjonijiet jittiehdu direttament mill-azzjonisti aktar milli mill-korp ta' ġestjoni.
- a. Sistema ta' saff wieħed għandha tintfieh bħala sistema fejn il-membri kollha tal-korp ta' ġestjoni fil-funzjoni maniġerjali tiegħu u l-membri kollha tal-korp ta' ġestjoni fil-funzjoni superviżorja tiegħu jiffurmaw korp ta' ġestjoni wieħed bir-responsabbiltà li jistabbilixxi l-istrategija, l-oġettivi u d-direzzjoni ġenerali tal-istituzzjoni. Fejn, minbarra dan il-bord unitarju, ikun hemm bord eżekuttiv obbligatorju, l-istituzzjonijiet u d-ditti ta' investiment xorta għandhom jittqiesu li għandhom struttura ta' saff wieħed.
  - b. Sistema ta' żewġ saffi għandha tintfieh bħala sistema fejn il-korp ta' ġestjoni fil-funzjoni maniġerjali tiegħu (diretturi eżekuttivi, inkluż is-CEO) jifforma korp distint mill-korp li jikkonsisti biss mill-membri tal-korp ta' ġestjoni fil-funzjoni superviżorja tagħhom (diretturi mhux eżekuttivi), jiġifieri ma jeżisti l-ebda bord unitarju.

---

<sup>3</sup> L-EBA tipprovi link għall-informazzjoni fuq is-sit web tagħha flimkien ma' dawn il-linji gwida; ir-rata tal-kambju tista' tiġi aċċessata wkoll fuq [http://ec.europa.eu/budget/contracts\\_grants/info\\_contracts/inforeuro/inforeuro\\_en.cfm](http://ec.europa.eu/budget/contracts_grants/info_contracts/inforeuro/inforeuro_en.cfm)



## 6. Speċifikazzjonijiet għas-sottomissjoni ta' *data* dwar il-membri tal-korp ta' ġestjoni

25. Meta tintalab *data* dwar is-CEO, id-*data* għas-CEO biss għandha tiġi rrapportata taħt din il-kategorija. Id-*data* dwar deputati jew viċi CEOs għandha tiġi rrapportata taħt il-kategorija "diretturi eżekuttivi". Meta l-ebda wieħed mid-diretturi eżekuttivi ma jkollu rwol ta' CEO, id-*data* kollha dwar id-diretturi eżekuttivi għandha tiġi rrapportata taħt il-kategorija "diretturi eżekuttivi".
26. Fejn għandha tiġi pprovduta *data* dwar id-diretturi eżekuttivi, din id-*data* għandha tinkludi informazzjoni dwar:
- a. dawk il-membri tal-korp ta' ġestjoni li għandhom funzjonijiet eżekuttivi u li huma responsabbli mit-tmexxija effettiva tal-istituzzjoni jew tad-ditta ta' investment;
  - b. il-persuni li effettivament imexxu n-negozju f'konformità mal-Artikolu 13(1) tad-Direttiva 2013/36/UE, fil-każ ta' istituzzjoni, jew f'konformità ma' 9(6) tad-Direttiva 2014/65/UE, fil-każ ta' ditta ta' investment, irrispettivament minn jekk humiex membri tal-korp ta' ġestjoni jew amministrattivi maħtur f'konformità mal-ligi nazzjonali tal-kumpaniji.
27. Meta tintalab *data* dwar il-president, id-*data* dwar il-president biss għandha tiġi rrapportata taħt din il-kategorija jekk il-president jappartjeni għall-funzjoni superviżorja tal-korp ta' ġestjoni, id-deputati jew il-viċi presidenti għandhom jiġu rrapportati biss taħt il-kategorija "diretturi mhux eżekuttivi". Meta l-ebda wieħed mid-diretturi mhux eżekuttivi ma jkollu rwol ta' president, id-*data* kollha għandha tiġi rrapportata taħt il-kategorija "diretturi mhux eżekuttivi". President tal-korp ta' ġestjoni li għandu wkoll funzjonijiet eżekuttivi għandu jiġi rrapportat biss taħt il-kategorija tad-diretturi eżekuttivi.
28. Fejn għandha tiġi pprovduta *data* għal diretturi mhux eżekuttivi, din id-*data* għandha tinkludi b'mod separat informazzjoni dwar:
- a. membri tal-korp ta' ġestjoni li huma responsabbli mis-sorveljanza u l-monitoraġġ tat-teħid ta' deċiżjonijiet mill-manigment mingħajr ma jkollhom dmirijiet eżekuttivi;
  - b. fejn applikabbli, rappreżentanti tal-impjegati li huma membri tal-korp ta' ġestjoni.
29. Il-membri tal-korp ta' ġestjoni għandhom jiġu allokat i l-ġeneru li miegħu huma jassoċjaw ruħhom. Għal dan l-eżerċizzju, il-ġeneri kollha li jvarjaw mill-ġeneru maskili jew femminili jiffurmaw it-tielet kategorija ta' ġeneri, imsejja mhux binarji.
30. Meta direttur eżekuttiv ikollu l-pożizzjoni tal-president ta' bord unitarju, l-informazzjoni dwar dak id-direttur għandha tiġi pprovduta biss taħt il-kategorija "direttur eżekuttiv", inkluż għall-kalkolu tad-differenza fil-pagi bejn il-ġeneri.

## 7. Speċifikazzjonijiet għall-kalkolu tad-differenza fil-pagi bejn il-ġeneri

31. L-awtoritajiet kompetenti għandhom jiġbru *data* dwar id-differenza fil-pagi bejn il-ġeneri mingħand l-istituzzjonijiet u d-ditti ta' investiment fuq bażi individwali espressa bħala perċentwali tad-differenza bejn il-paga medja tal-membri nisa u rġiel tal-korp ta' ġestjoni u d-differenza bejn il-membri mhux binarji u l-membri rġiel tal-korp ta' ġestjoni, abbażi tar-remunerazzjoni medja u medjana tad-diretturi eżekuttivi, id-diretturi mhux eżekuttivi u r-rappreżentanti tal-impjegati.
32. Sabiex jikkalkulaw id-differenza fil-pagi bejn il-ġeneri, l-istituzzjonijiet u d-ditti ta' investiment għandhom jiddeterminaw ir-remunerazzjoni grossa annwali totali bħala s-somma tar-remunerazzjoni fissa u varjabbli qabel it-taxxa, filwaqt li jqisu dan li ġej:
- a. Għandha tintuża r-remunerazzjoni varjabbli shiħa mogħtija għall-perjodi tal-prestazzjoni kollha li jkunu ntemmu matul is-sena finanzjarja. Dan għandu jinkludi remunerazzjoni varjabbli bbażata fuq perjodi ta' prestazzjoni pluriennali mhux rotanti. L-ammonti mħallsa fis-sena finanzjarja (eż. fuq bażi pro rata) li ngħataw fis-snin finanzjarji preċedenti ma għandhomx jiġu kkunsidrati.
  - b. Ir-remunerazzjoni varjabbli garantita (eż. bonus mal-bidu tal-kuntratt), il-pakketti ta' remunerazzjoni mogħtija għall-akkwiżizzjoni minn kuntratti preċedenti u l-pagamenti ta' terminazzjoni tal-impjieg (eż. meta l-kuntratt tal-persunal ikun għadu ma ntemmx fi tmiem is-sena finanzjarja) ma għandhomx jitqiesu fil-kalkolu.
  - c. Il-benefiċċji mhux monetarji (eż. karożza tal-kumpanija, self mingħajr imgħax, kindergarten tal-kumpaniji bla ħlas eċċ.) għandhom jitqiesu fl-ekwivalenti monetarji ntaxxati tagħhom.
  - d. Il-pagamenti regolari fis-sistema tal-pensjonijiet u fl-assigurazzjoni tas-saħħa għall-persunal kollu ma għandhomx jiġu kkunsidrati. Għandhom jiġu kkunsidrati l-benefiċċji diskrezzjonarji tal-pensjoni.
  - e. Għandhom jitqiesu t-tariffi għall-parteciċipazzjoni fil-laqgħat tal-korp ta' ġestjoni, limitati għall-membri tal-korp ta' ġestjoni fil-funzjoni superviżorja fejn dawn jirċievu wkoll elementi elenkati taħt il-punti (a) sa (d) ta' dan il-paragrafu. Meta ma jsir l-ebda pagament ieħor, japplika l-paragrafu 33. It-tariffi tal-parteciċipazzjoni għall-parteciċipazzjoni fil-kumitati tal-korp ta' ġestjoni ma għandhomx jiġu kkunsidrati.
33. Meta d-diretturi mhux eżekuttivi jew ir-rappreżentanti tal-impjegati jirċievu remunerazzjoni biss għall-funzjoni tagħhom fil-forma ta' tariffa fissa tal-parteciċipazzjoni ta' kuljum, l-ammont li għandu jiġi kkunsidrat għall-kalkolu tad-differenza fil-pagi bejn il-ġeneri għandu jkun it-tariffa tal-parteciċipazzjoni għal jum **wieħed**, indipendentement min-numru ta' jiem li ġew remunerati

matul is-sena finanzjarja, minflok ma tiġi kkalkulata r-remunerazzjoni kif speċifikat fil-paragrafu 32.

34. Għar-rappreżentanti tal-impjegati, għandhom jiġu kkunsidrati biss l-ammonti mogħtija għall-funzjoni tagħhom bħala membru tal-korp ta' ġestjoni.
35. Meta membru tal-korp ta' ġestjoni kien remunerat biss għal parti mis-sena finanzjarja, ir-remunerazzjoni riċevuta għandha tiżdied sal-ammont li kienet tkun ir-remunerazzjoni annwali gross totali, li kieku dak il-membru kien ġie remunerat għas-sena sħiħa. L-istess għandu japplika għall-membri li jaħdmu part-time.
36. Il-membri li ma baqgħux membru tal-korp ta' ġestjoni fl-aħħar tas-sena finanzjarja ma għandhomx jiġu inklużi fil-kalkolu u r-remunerazzjoni tagħhom ma għandhiex titqies fil-kalkolu.
37. L-istituzzjonijiet u d-ditti ta' investiment għandhom jikkonformaw mal-istruzzjonijiet li ġejjin meta jikkalkulaw ir-remunerazzjoni medja u medjana li għandha tiġi rrapportata fl-Anness XI:
  - a. B'mod separat għad-diretturi eżekuttivi, id-diretturi mhux eżekuttivi u r-rappreżentanti tal-impjegati, ir-remunerazzjoni ta' kull direttur għandha tiġi allokata għall-ġeneru applikabbli.
  - b. Ir-remunerazzjoni tal-membri separatament għal kull ġeneru għandha tiġi adattata skont l-ammont, li jibda bl-inqas ammont.
  - c. Għandhom jiġu kkalkulati l-medjan u l-medja tar-remunerazzjoni għad-diretturi eżekuttivi, id-diretturi mhux eżekuttivi u r-rappreżentanti tal-impjegati rġiel, nisa u mhux binarji.
38. Il-medja għandha tiġi kkalkulata bħala s-somma tar-remunerazzjoni diviża bl-għadd ta' diretturi fil-kategorija rilevanti speċifikata taħt il-paragrafu 37(c).
39. Il-medjan li għandu jiġi kkalkulat skont il-paragrafu 37(c) huwa l-valur tan-nofs tad-distribuzzjoni tal-valuri tar-remunerazzjoni stabbiliti taħt il-paragrafu 37(b). Fil-każ ta' numru biż-żewġ ta' diretturi f'kategorija, il-medjan huwa l-medja taż-żewġ numri tan-nofs.
40. L-istituzzjonijiet u d-ditti ta' investiment għandhom jikkalkulaw għal kull waħda mill-kategoriji previsti fl-Anness XI id-differenza fil-paġi bejn il-ġeneri billi jikkalkulaw:
  - a. Id-differenza bejn ir-remunerazzjoni medja tal-irġiel u tan-nisa, diviża bir-remunerazzjoni medja tal-irġiel.
  - b. Id-differenza bejn ir-remunerazzjoni medjana tal-irġiel u tan-nisa, diviża bir-remunerazzjoni medjana tal-irġiel.
  - c. Id-differenza bejn ir-remunerazzjoni medja tal-irġiel u tal-membri mhux binarji, diviża bir-remunerazzjoni medja tal-irġiel.

- d. Id-differenza bejn ir-remunerazzjoni medjana tal-irġiel u tal-membri mhux binarji, diviża bir-remunerazzjoni medjana tal-irġiel.
41. Meta d-differenza fil-pagi bejn il-ġeneri bejn il-membri rġiel u nisa jew id-differenza fil-pagi bejn il-membri rġiel u mhux binarji ma tkunx tista' tiġi kkalkulata minhabba li l-kategorija ma jkunx fiha ż-żewġ ġeneri rispettivi, l-istituzzjonijiet u d-ditti ta' investiment għandhom jipprovdu l-valur "n/a" (mhux disponibbli) minflok ma jikkalkulaw il-perċentwal.
42. Meta r-remunerazzjoni għad-*data* ta' referenza tkun għadha ma gietx approvata, l-istituzzjonijiet u d-ditti ta' investiment għandhom jirrapportaw id-differenza fil-pagi bejn il-ġeneri fuq bażi tal-aħjar sforz, filwaqt li jqisu r-remunerazzjoni varjabbli proposta.

## 8. Kwalità tad-*data*

43. Qabel ma jissottomettu d-*data* lill-awtoritajiet kompetenti tagħhom, l-istituzzjonijiet u d-ditti ta' investiment għandhom jivverifikaw il-kompletezza u l-plawżibbiltà tad-*data* u japplikaw il-korrezzjonijiet meħtieġa. L-istess għandu japplika għall-awtoritajiet kompetenti qabel ma jissottomettu d-*data* lill-EBA.
44. Meta mitluba mill-EBA, l-awtoritajiet kompetenti għandhom jipprovdu, kif meħtieġ, *data* kkoreġuta jew spjegazzjonijiet għal kwalunkwe *data* mhux plawżibbli mill-aktar fis possibbli.
45. Għall-kontrolli tal-kwalità tad-*data*, l-awtoritajiet kompetenti għandhom jivverifikaw:
- a. li l-mudelli jimtlew b'mod komplut u fuq bażi individwali;
  - b. l-indikazzjoni korretta tal-istruttura ta' governanza;
  - c. l-għażla korretta tal-kategorija tad-daqs mill-istituzzjoni;
  - d. l-għażla korretta jekk istituzzjoni tkunx ikkategorizzata bħala sinifikanti jew mhux sinifikanti; u
  - e. il-plawżibbiltà tan-numru ta' diretturi, filwaqt li jitqies li d-*data* għandha tiġi pprovduta fuq bażi individwali.
46. Meta jissottomettu *data* tal-valutazzjoni komparattiva tal-prattiki tad-diversità lill-EBA, l-awtoritajiet kompetenti għandhom jiżguraw li jkunu konformi wkoll mal-EBA/DC/335 tal-5 ta' Ġunju 2020 dwar l-EUCLID (Deciżjoni EUCLID) <sup>4</sup> kif emendata u li jipprovdu lill-

4

[https://www.eba.europa.eu/sites/default/documents/files/document\\_library/Risk%20Analysis%20and%20Data/Reporting%20by%20Authorities/885459/Decision%20on%20the%20European%20Centralised%20Infrastructure%20of%20Data%20%28EUCLID%29.pdf](https://www.eba.europa.eu/sites/default/documents/files/document_library/Risk%20Analysis%20and%20Data/Reporting%20by%20Authorities/885459/Decision%20on%20the%20European%20Centralised%20Infrastructure%20of%20Data%20%28EUCLID%29.pdf)

istituzzjonijiet u lid-ditti ta' investment bi kwalunkwe speċifikazzjoni teknika meħtieġa għall-konformità kontinwa mad-Deciżjoni EUCLID.